

چولستان کے بوہڑ: تاریخ و ثقافت

ڈاکٹر عبدالرزاق شاہد*

ڈاکٹر راجہ عامر علی**

Abstract

James Tod's monumental work, Annals and Antiquities of Rajasthan, deals with those Rajput Tribes of Rajasthan who once ruled over different parts of the region and rest of the Rajput tribes were beyond the scope of his study. Tod works on history of Bahawalpur or Cholistan provides no informations about Bohar Rajput tribe of Cholistan. Likewise Sir Denzil Ibbetson, A Glossary of the Tribes and Castes of the Punjab and N.W.F.P and M.A Sherring, Hindu Tribes and Castes, both have no mention of Bohar Tribe. Out of 35 branches Panwar Rajput tribe, Bohar is one of them. They are forerunner of the present Cholistani tribes who embraced Islam in 1252. Because of lack of written material interview, questionnaire, group discussion and observation were the main tools to collect the data. The folklorists of Bohar tribe provide pedigree and valuable information. Thus the present article heavily depends upon oral history. This article is an attempt to highlight the history and culture of Bohar tribe of Cholistan.

چولستان^۱ میں عارضی یا مستقل رہائش پذیر مسلمان قبائل^۲ میں سے بوہڑ امتیازی حیثیت کا حامل قبیلہ ہے۔ یہ پنوار راجپوت^۳ کی ایک شاخ ہے۔ سات واسطوں سے بوہڑ کا شجرہ

* ایسوسی ایٹ پروفیسر، شعبہ تاریخ، اسلامیہ یونیورسٹی بہاولپور۔

** ایسوسی ایٹ پروفیسر، گورنمنٹ پوسٹ گریجویٹ کالج، اصغر مال، راولپنڈی۔

پنوار کے بیٹے روڑا پنوار سے جا ملتا ہے۔ بوہڑ، رانا، راؤ یا رائے نہیں کہلاتے بلکہ ملک کہلاتے ہیں۔ وہ خود کو راجپوت نہیں بلکہ بوہڑ کہنے پہ اکتفا کرتے ہیں۔

متحدہ ہندوستان میں بوہڑ راجستھان کے مختلف علاقوں میں گلہ بانی کیا کرتے تھے۔ جب راجستھان میں بدھ مت اور جین مت ۴ کو فروغ حاصل ہوا تو بوہڑ ہندومت چھوڑ کر ان مذاہب کے پیروکار بن گئے۔ سلاطین دہلی کے دور (۱۲۰۶-۱۵۲۶) میں جب سید جلال الدین سرخ پوش بخاری (۱۱۹۹-۱۲۹۱) ۵ نے اُچ کو مرکز بنا کر دعوت و تبلیغ کا کام شروع کیا تو راجستھان سے بدرجل کی قیادت میں بوہڑ قبیلہ کا ایک قافلہ اُچ شریف پہنچا اور اسلام قبول کیا۔ واضح رہے کہ سب بوہڑ مشرف بہ اسلام نہیں ہوئے چنانچہ مسلم اور غیر مسلم بوہڑ کے درمیان تمیز کے لیے مسلمان بوہڑ کے بائیں کان کی لو تھوڑی سی کاٹ دی جاتی تھی۔ بوہڑ قبیلہ نے اپنے قبول اسلام کی اس یاد کو اس طرح زندہ رکھا کہ اُسے اپنا طوطم بنا لیا چنانچہ چولستان میں جہاں ہر قبیلہ کے مال مویشی پر اس قبیلے کا مخصوص نشان ہوتا ہے وہاں بوہڑ قبیلے کے مال مویشی کے بائیں کان کی لو کو تھوڑا سا کٹ کا نشان لگا دیا جاتا ہے۔ ۶


قبول اسلام کے بعد بوہڑ قبیلہ کے یہ افراد اُچ شریف کے مشرق میں ۳ کلومیٹر کے فاصلہ پر پانی کے ایک ٹوبہ (تالاب) پر آباد ہو گئے۔ یہ ٹوبہ بدر والا ٹوبہ کے نام سے مشہور ہو گیا۔ یہاں انہوں نے کما کٹ کر اپنی جھونپڑیاں بنائیں تو مقامی لوگوں نے سید جلال الدین سرخ پوش بخاری سے شکایت کی کہ ان لوگوں نے کما کی فصل اُجاڑ دی ہے۔ تحقیق کرنے پر پتا چلا کہ بوہڑ کما کی فصل سے نا آشنا ہیں اسی لیے انہوں نے گنا کھانے کی بجائے اُسے جھونپڑی بنانے کے لیے استعمال کیا۔ ۷

بدرجل کا اسلامی نام بدر دین رکھا گیا۔ تمام مسلمان بوہڑ اسی بدر دین کی اولاد ہیں۔

بوہڑ کا شجرہ نسب حسب ذیل ہے: ۸

بدر دین کی اولاد میں سے کوئی بھی غیر مسلم نہیں تھا۔ تاہم وہ اپنے عرف سے زیادہ مشہور ہوئے مگر جمال الدین شہید کے بعد بوہڑ قبیلے کے ہر فرد کا نام واضح طور پر اسلامی ہے۔ شجرہ نسب سے یہ بھی معلوم ہوتا ہے کہ بوہڑ قبیلہ کا نام و تنجھا کے بیٹے بوہڑ کے نام پر پڑا۔

شجرہ نسب بوہڑ قبیلہ



اُچ شریف میں طویل عرصہ قیام کے بعد بوہڑ تلاش روزگار میں موجودہ پاکستان کے مختلف علاقوں میں آباد ہو گئے۔ ان مشہور مقامات میں رحیم یارخان، ڈیرہ غازی خان، ساہیوال، مظفر گڑھ، لودھراں، لیاقت پور، بہاولنگر اور خیرپور ٹامیانوالی کے نام لیے جاتے ہیں۔ اُچ شریف سے اس نقل مکانی میں ایک قافلہ عارضی طور پر خیرپور ٹامیانوالی میں آباد ہوا اور پھر جلد ہی مروٹ ۹ کی طرف کوچ کر گیا۔ جہاں راستہ میں اس قافلہ کو چولستانی بھیل یا باوریا ۱۰ ڈاکوؤں کا سامنا کرنا پڑا۔ اس لڑائی میں ۲۲ بوہڑ شہید ہو گئے۔ اس مقام کو آج بھی ٹوبہ شہیداں ۱۱ کے نام سے یاد کیا جاتا ہے۔ مروٹ آمد کے بعد کچھ بوہڑ گھرانے بیکانیر جا کر آباد ہو گئے۔

عموماً خیال کیا جاتا ہے کہ بیکانیر اور جیسلمیر کے بوہڑ ریاست بہاولپور کے بوہڑ قبیلہ سے رشتہ داری نہیں کرتے تھے۔ تحقیق سے پتا چلتا ہے کہ ملک محبت علی (۱۸۹۰ء-۱۹۶۵ء) آف قلعہ موج گڑھ کی شادی ۱۹۲۰ء میں ریاست بیکانیر کے رہائشی ملک امام بخش بوہڑ کی صاحبزادی سے ہوئی۔ علاوہ ازیں ملک غلام حیدر بوہڑ (۱۹۲۶ء-۲۰۰۱ء) تقسیم ہند کے بعد راجستھان کے علاقہ پوگل سے پاکستان آئے اور موج گڑھ آباد ہو گئے۔ انہوں نے اپنے بچوں کی شادیاں مقامی بوہڑ برادری میں ہی کیں۔^{۱۲}

چولستانی بوہڑ بدردین کی اولاد سے ہیں۔ بدردین کے چھ بیٹوں نوٹ، موٹ، ساندھڑ، چھچھر، راہڑ اور ونجو میں سے ساندھڑ بے اولاد تھا۔ نوٹ اور موٹ اُچ شریف سے نقل مکانی کر کے ضلع حصار (ہندوستان) چلے گئے تھے۔ لہذا چولستان میں چھچھر، ونجو اور راہڑ کی اولاد رہ گئی۔ چولستان میں بوہڑ کی یہی تین گوت پائی جاتی ہیں۔^{۱۳}

چولستان میں متعدد ٹوبے بوہڑ برادری کے نام ہیں۔ آج کل ان کی مستقل آبادیاں چولستان میں حسب ذیل مقامات پر ہیں۔ مروٹ اور اس کے گرد و نواح، چاپو، ٹھنڈی کھوئی، موج گڑھ، کالے پہاڑ، لاٹاں سنگھار، مکدی، مٹھرا بنگلہ، ٹوبہ نکراں، ٹوبہ شہیداں، ٹوبہ بوہڑ انوالا، پھولڑہ اور فورٹ عباس کے نزدیک بستی بوہڑ انوالی ہے۔^{۱۴}

چولستان میں جگہ جگہ مختلف مزارات اور مقامات ہیں۔ جن میں سے چند ایک کے سوا

باقی سب کے بارے میں یقینی طور پر کچھ نہیں کہا جاسکتا۔ مثلاً قلعہ دراوڑ کے قریب ۹ گز کی قبریں ہیں۔ جن کے بارے میں کہا جاتا ہے کہ یہ صحابہ اکرام کی قبریں ہیں ۱۵۔ حالانکہ صوفی شاعر خواجہ غلام فرید آف کوٹ مٹھن شریف نے اس کی تردید کی ہے۔ ۱۶ تاریخ و سیر کی کسی کتاب سے صحابہ کرام کی اس علاقہ میں آمد ثابت نہیں اور نہ ہی کسی صحابی کا قد ۹ گز تھا۔ علی اصحاب کے مقام پر ۹ گز کی چند قبریں ہیں جن کے بارے میں کہا جاتا ہے کہ یہ حضرت علیؑ کے ساتھی تھے جو تبلیغ اسلام کے سلسلہ میں ادھر آئے اور شہید کردیئے گئے۔ ۱۷ بعض مقامات ایسے ہیں جہاں کوئی قبر نہیں مگر زیارت گاہ عام ہے۔ مثلاً ہیملورانیوں ۱۸ کی زیارت گاہ جہاں ہندو اور مسلمان دونوں سلام بھرنے جاتے ہیں۔ فورٹ عباس سے بجانب جنوب ۳ کلومیٹر کے فاصلہ پر مسلم شاہ کا مقام ہے۔ جسے ٹلاں والا اور جنڈ والا پیر بھی کہا جاتا ہے۔ وہاں کوئی قبر تو نہیں صرف جنڈ کے چند درخت ہیں جہاں لوگ منتیں مانگتے اور چڑھاوے چڑھاتے ہیں۔ چولستان میں بوہڑ قبیلہ کو یہ اعزاز حاصل ہے کہ ان کے بزرگوں کے مزارات کسی قسم کے شک و شبہ سے بالاتر ہیں۔ یہ مزارات حسب ذیل ہیں:

حضرت دھن شہید

حضرت دھن شہید بوہڑ اُن ۲۲ بوہڑ افراد میں سے ایک تھے جو ٹوبہ شہیداں کے مقام پر شہید ہوئے۔ آپ کو قلعہ پھولڑہ کے عقب میں دفن کیا گیا۔ مقامی عمر رسیدہ افراد کا کہنا ہے کہ تقسیم ہند سے قبل آپ کا سالانہ عرس اس شان سے منایا جاتا تھا کہ ملحقہ ریاستوں بیکانیر اور جیسلمیر سے زائرین کی کثیر تعداد اُونٹوں پر عرس میں شرکت کے لیے آتی، مزار سے ملحقہ چٹیل میدان جسے مقامی زبان میں ڈہر کہا جاتا ہے انسانوں اور اُونٹوں سے بھر جاتا تھا۔ اس موقع پر خرید و فروخت کے لیے منڈی لگتی تھی۔ قیام پاکستان سے قبل چولستان میں یہ عرس سب سے زیادہ مشہور تھا۔ آپ سے منسوب بہت سی کرامات کے باوجود آج کل وہاں نہ تو کوئی مجاور ہے اور نہ ہی سالانہ عرس۔ ۱۹

حضرت جمال الدین شہید

قلعہ مروٹ نہ صرف اپنی قدامت بلکہ یہاں موجود مصلیٰ نما پتھر کی وجہ سے چولستان اور اس کے گردونواح میں بہت اہم اور متبرک مقام تصور کیا جاتا ہے۔ کہا جاتا ہے کہ اس پتھر پر حضرت علیؑ نے نماز ادا کی تھی۔ اس لیے اس مقام کو شاہ مرداں ۲۰ بھی کہا جاتا ہے۔ اس قلعہ کی جانب شمال حضرت جمال الدین شہید بوہڑ کا مزار ہے جس پر ایک طویل عرصہ تک چھت نہ تھی۔ ۲۱ جمال الدین شہید بوہڑ ایک پرہیزگار اور درویش منش انسان تھے۔ قلعہ مروٹ کی ایک مالدار بیوہ عورت نے آپ سے گزارش کی کہ کچھ دنوں سے ڈاکو اس کے اُونٹ لے جاتے ہیں اور کسی میں اُن ڈاکوؤں سے مقابلے کی سکت نہیں۔ جمال الدین نے مدد کی حامی بھر لی۔ اور پھر ایک دن ڈاکوؤں سے دن دیہاڑے مقابلہ ہوا جس میں کچھ ڈاکو مارے گئے اور بقیہ اُونٹ چھوڑ کر جنگل میں روپوش ہو گئے۔ اس لڑائی میں جمال الدین بھی شہید ہو گیا۔ آپ کے مزار سے متصل ایک وسیع قبرستان ہے جہاں ماہ محرم میں میلے کا سماں ہوتا ہے۔ کیونکہ نہ صرف بوہڑ بلکہ دیگر چولستانی بھی اپنے پیاروں کی تدفین اسی قبرستان میں کرتے ہیں۔ کچھ عرصہ پہلے تک بوہڑ برادری میں یہ عام رواج تھا کہ شادی طے پانے کے بعد لڑکا اور اس کے قریبی رشتہ دار حضرت جمال الدین شہید کے مزار پر حاضری دیتے تھے۔ اب دور دراز کے لوگ یہ رسم چھوڑ چکے ہیں۔ یہاں کوئی سالانہ عرس نہیں ہوتا۔ تاہم ہر چاند کی ۱۴ تاریخ کو چولستانی بوہڑ دودھ خیرات کرتے ہیں اور اس کا ثواب جمال الدین شہید کی روح کو پہنچاتے ہیں۔ ۲۲

حضرت کھنڈو شہید

کھنڈو شہید اور جنڈو شہید دو بھائی ہیں جن کی قبریں خیر پور ٹامیانوالی (بہاولپور) کے غربی جانب ٹبہ ٹامیانوالی پر واقع ہیں۔ کہا جاتا ہے کہ آپ راہ حق میں شہید ہوئے۔ بوہڑ اور دیگر چولستانی آپ کے عرس میں شرکت کے لیے ہر سال ربیع الثانی کی ۹ تاریخ کو خیر پور ٹامیانوالی جاتے ہیں۔ ۲۳

بوہڑ نہ صرف اپنے شہیدوں پر نازاں ہیں بلکہ انہیں یہ فخر بھی حاصل ہے کہ چولستان میں سب سے زیادہ حفاظ کرام اسی قبیلہ سے ہیں۔ انہیں یہ اعزاز حاصل ہے کہ ریاست بہاولپور کے دور میں وہ بیک وقت قلعہ موج گڑھ اور قلعہ پھولڑہ ۲۴ کے طویل عرصہ تک نبردار رہے۔ ریاست بہاولپور کے دور میں اس قبیلہ کے اثر و رسوخ کا اندازہ اس بات سے کیا جاسکتا ہے کہ نواب مبارک خان کے زمانہ (۱۷۴۰ء-۱۷۷۲ء) میں جب ریاست بہاولپور اور ریاست بیکانیر میں سرحدی تنازعہ کھڑا ہوا تو فتح محمد بوہڑ اس سرحدی کمیشن کے ایک ممبر تھے جس نے سرحدوں کا تعین کیا۔ علاوہ ازیں ملک سلمان بوہڑ وہ نامور نشانہ باز تھا جس کے نشانہ سے متاثر ہو کر انگریزوں نے اس کے نام پر ہیڈ سلیمائی بنایا۔ بوہڑ یہ بات بڑے فخر سے بیان کرتے ہیں کہ جب ۱۹۶۴ء میں ایوب خان بغرض شکار چولستان آئے تو ملک الہی بخش بوہڑ کے نشانہ سے اس قدر خوش ہوئے کہ اُسے ۳۰۴/HR رصافہ تحصیل فورٹ عباس میں دو مربع زرعی اراضی بطور انعام میں دی۔ مالی لحاظ سے بھی یہ قبیلہ دیگر چولستانیوں میں اپنا ایک بلند مقام رکھتا ہے۔ ملک غلام حیدر بوہڑ کے پاس ۱۹۶۰ء میں ایک ہزار سے زائد بھیڑ بکریاں اور دوسو سے زائد اعلیٰ نسل کے اُونٹ تھے۔ چولستان میں وہ ”سوہنیاں ڈاچیاں والا“ کے نام سے مشہور تھے۔ ۲۵

بوہڑ قبیلہ حنفی بریلوی مکتبہ فکر سے تعلق رکھتا ہے۔ نہ کوئی چولستانی بوہڑ شیعہ ہے اور نہ ہی اہلحدیث۔ چونکہ ان کے آباؤ اجداد نے حضرت جلال الدین سرخ پوش بخاری کے ہاتھ پر اسلام قبول کیا تھا لہذا وہ زیادہ تر بخاری خاندان کے مرید ہیں۔ وہ اپنے پیر سے اس قدر وابستگی رکھتے ہیں کہ ہر قسم کے مسائل کے حل کے لیے پیر سے رہنمائی حاصل کرنا ضروری خیال کرتے ہیں۔ پیر نہ صرف دُعا اور تعویذ گنڈوں سے ان کے مسائل حل کرنے کی کوشش کرتا ہے بلکہ وہ جھاڑ پھونک سے جانوروں کا علاج بھی کرتا ہے ۲۶

پیر اور مرید کا رشتہ باہمی محبت اور عقیدت و احترام کا رشتہ ہے۔ کوئی مرید پیر کی موجودگی میں چارپائی پر نہیں بیٹھتا۔ کوئی بوڑھا آدمی فوت ہو جائے تو پیر کی خدمت میں کپڑے بھیجے جاتے ہیں۔ جب پیر کسی مرید کے ہاں تشریف لائے تو اس کی خدمت میں

نقد رقم، کپڑے، بھیڑ بکری یا گائے بطور نذرانہ پیش کی جاتی ہے۔ پیر اُن کے نومولود بچوں کے نام تجویز کرتا ہے۔ مریدین میں کوئی تنازعہ ہوتو بطور ثالث کردار ادا کرتا ہے۔ انتخابات کے موقع پر بعض امیدوار بوہڑ برادری کے ووٹ حاصل کرنے کے لیے اُن کے پیروں سے رجوع کرتے ہیں۔ پیر بارش اور وبائی امراض کے خاتمہ کے لیے دُعا کرتا ہے۔ بے اولاد افراد بھی پیر سے رجوع کرتے ہیں۔ ۲۷

عام چولستانیوں سے قدرے کم لیکن بوہڑ بھی توہم پرست واقع ہوئے۔ انسانوں یا جانوروں کو بیماری لاحق ہوتو وہ پیر یا مزارات کا رُخ کرتے ہیں۔ چولستانی ہندوانہ روایت کے مطابق شادی کے موقع پر ہاتھ میں لوہے کی چھڑی رکھتے ہیں۔ جو موجودہ دور میں خوبصورتی سے سجائی جاتی ہے۔ حالانکہ بوہڑ چولستان کا وہ واحد قبیلہ ہے جو جنات سے ہرگز خوفزدہ نہیں ہے۔ چولستان میں یہ روایت بہت مشہور ہے کہ ایک بار کوئی بوہڑ درویش درخت کے نیچے آرام کر رہا تھا کہ ایک جن اُسے تنگ کرنے لگا۔ بزرگ نے بالاخر جن کو قید کر لیا اور اس شرط پر رہا کیا کہ آئندہ جب کبھی بھی کوئی شخص یہ کہے کہ وہ بوہڑ ہے تو جن اُسے نقصان نہیں پہنچائیں گے۔ حیرت ہے کہ آج تک کسی بوہڑ لڑکی یا لڑکے کے بارے میں یہ سننے میں نہیں آیا کہ اُس پر جن کا سایہ ہو گیا ہو۔ ہر چولستانی خواہ وہ کسی قبیلہ سے تعلق رکھتا ہو جھکڑ یا تیز آندھی آنے کی صورت میں چلا چلا کر کہتا ہے کہ میں بوہڑ ہوں میں بوہڑ ہوں۔ چولستانی یہ خیال کرتے ہیں کہ تیز آندھی یا جھکڑ میں جنات ہوتے ہیں جو نقصان پہنچا سکتے ہیں۔ ۲۸

زیادہ عرصہ نہیں گزرا کہ تقسیم ہند سے قبل بوہڑ اپنے مردہ کی تدفین کے وقت اس کے سر اور پاؤں کی طرف آدھا تھیلہ گندم کا رکھ دیتے تھے۔ کمہار قبر تیار کرتا تھا۔ جب قبر تیار ہو جاتی تو مولوی قبر کے اندر کھڑا ہو کر بخشیش (رقم) مانگتا تھا۔ مگر آج کل یہ رسم ختم ہو چکی ہے۔ ۲۹۔ بوہڑ نہ صرف مزارات پر اٹا گھٹا اور نوراتا ۳۰ جیسی رسوم ادا کرتے ہیں بلکہ بدشگونی پر بھی اعتقاد رکھتے ہیں۔ مثلاً کسی کام کے سلسلہ میں کوئی شخص گھر سے نکلے اور اُس کے سامنے سے عورتیں خالی مٹکے لیکر پانی بھرنے جارہی ہوں تو خیال کیا جاتا ہے کہ کام

موخر کر دیا جائے۔ اسی طرح اگر کسی کام سے گھر سے نکلا جائے اور گھر والے اُسے پیچھے سے آواز دیدیں تو اُسے بھی منحوس تصور کیا جاتا ہے اور کام موخر کر دیا جاتا ہے۔ ہمارے دیہاتی معاشرے کی طرح چولستان میں بھی کمی لوگ موجود ہیں۔ دیہاتوں کی نسبت چولستان میں کمی کو احترام اور محبت کی نظر سے دیکھا جاتا ہے۔ اور اُسے گھر کا فرد خیال کیا جاتا ہے۔ بوہڑ قبیلہ کے بھی وہی کمی ہیں جو دیگر چولستانیوں کے ہیں۔ مثلاً نائی جو صرف حجامت بناتا ہے اور پرہائی جو بچوں کے ختنے کرتا ہے۔ چڑھویا شادی بیاہ یا غمی کے موقع پر کھانا تیار کرتا ہے۔ کمہار نہ صرف مٹی کے برتن بناتا ہے بلکہ وہ مردوں کے لیے قبریں تیار کرتا ہے۔ غمی خوشی کے موقع پر حقہ تیار کرنے کی ذمہ داری دیندار کے سپرد ہوتی ہے جبکہ ماشکی کا کام یہ ہے کہ کسی بھی اجتماع کے موقع پر پانی کی کمی نہ واقع ہو۔ قیام پاکستان سے قبل منگوال جو ہندو ہوتا تھا غمی خوشی کے موقع پر لکڑیاں اکٹھی کر کے ڈھیر لگا دیتا تھا۔ بوہڑ اپنے میراثی کو دادا کہتے ہیں۔ بوہڑ اس بات پر فخر محسوس کرتے ہیں کہ ان کے بعض کمی بھیڑ بکریوں کے ریوڑ رکھتے ہیں۔ یہ بھیڑ بکریاں انہیں شادی کے موقع پر دی جاتی ہیں۔ ۳۱

حوالہ جات

- ۱- چولستان دو الفاظ، چول (ترکی زبان کا لفظ معنی ریت) اور ستان (جگہ - مقام) کا مرکب ہے۔ چول کا لفظ فارسی الاصل نہیں بلکہ ترکی سے فارسی میں آیا ہے۔ لفظ چولستان کی وجہ تسمیہ کے بارے میں دیکھیے احمد غزالی، چولستان، لاہور، الفیصل ناشران و تاجران کتب، اگست ۲۰۰۷ء، ص ۵۵-۵۷۔
 - Aurel Stein, "A survey of ancient sites along the "Last" Sarasviti River", *The Geographical Journal*, vol.99.No.4, April,1942, p 179 f.n.
- چولستان موجودہ ڈوہڑن بہاولپور کے دوہائی رقبہ پر مشتمل ہے۔ ضلع بہاولپور، ضلع بہاولنگر اور ضلع رحیم یارخاں اضلاع کے مختلف حصوں پر مشتمل اس کا کل رقبہ ۱۰۳۹۹ مربع میل ہے۔ طول ۴۸۰ کلومیٹر اور عرض ۳۲ کلومیٹر سے لے کر ۱۹۲ کلومیٹر کے درمیان ہے۔ چولستان کے شمال میں دریائے ستلج اور جنوب میں دریائے سندھ کا زرعی علاقہ جبکہ مشرق اور جنوب میں اس کی سرحدیں راجستھان (ہندوستان) سے ملتی ہیں۔

۲- چولستانی ہندو قبائل کے لیے دیکھیے: عبدالرزاق شاہد، ”چولستانی ہندو ثقافت: میگھوال ایک خصوصی مطالعہ“، مجلہ تاریخ و ثقافت پاکستان، قومی ادارہ برائے تحقیق تاریخ و ثقافت، قائد اعظم یونیورسٹی، اسلام آباد، اپریل-ستمبر ۲۰۱۳ء، ص ۳۷-۶۱، عبدالرزاق شاہد، ”چولستان کے بھیل: ایک ثقافتی مطالعہ“، ایضاً مارچ اکتوبر ۲۰۱۳ء، ص ۳۹-۶۳، چولستان کے مسلم قبائل میں بھٹی، بلوچ، سہل، پڑھاڑ، بوہڑ، کمرانی، پنوار، ڈاہا اور دیگر قبائل شامل ہیں۔ چولستانی نوک لور کے لیے دیکھیے:

Abdul Razzaq Shahid, Muhammad Shafique, Zulfiqar Ahmad Tabassam, "Historical Anthropology of Cholistan Through Folk Tradition, *Journal of the Research Society of Pakistan*, <http://pu.edu.pk/home/journal/14/Current-Issue.html>, pp. 269-280.

۳- پنوار راجستھان کی ایک نامور اور قدیم حکمران قوم ہے۔ ناڈ ان سے بہت متاثر ہے دیکھیے:

James Tod's, *Annals and Antiquities of Rajasthan*, Oxford University Press, Bombay, 1920, vol.I, pp.107, 111, vol.II 941, vol.III, 1444, 1693.

۴- کنشکا کے دور حکومت میں راجستھان اور خصوصاً موجودہ چولستانی علاقہ میں بدھ مت کے فروغ کے شواہد پائے جاتے ہیں۔ مثلاً سوئی وہار اور بہاولنگر کے نزدیک موضع پیر سکندر کے مقامات سے بدھ مت کے آثار پائے گئے ہیں۔ حتیٰ کہ ۱۹۴۷ء تک پھولڑہ، مروٹ، موج گڑھ اور دراوڑ کے مقامات پر جین مت کی عبادت گاہیں اور اُس کے آثار پائے جاتے تھے۔ ریاست بہاولپور میں ۱۹۴۱ء کی مردم شماری کے مطابق 351 جینی افراد موجود تھے۔ محمد انوار نبی قریشی، مختصر جغرافیہ ریاست بہاولپور، ۱۹۴۳ء، ص ۲۱۔

۵- سید جلال الدین سرخ پوش بخاری کے حالات کے لیے دیکھیے: مسعود حسن شہاب، خطہ پاک آج، اردو اکیڈمی بہاولپور، طبع چہارم ۲۰۰۹ء، ص ۲۰۳-۲۰۴، نیز آج کی تاریخ اور قدیم آثار کے لیے دیکھیے:

Ahmad Nabi Khan, *Uchchh*, National Institute of Historical & Cultural Research, Islamabad, 1980, also see Nurul Zaman Ahmad Auj, *Cholistan: Land and People*, Carwan Book centre, Multan, 1991, pp. 120-141.

۶- غلام شبیر عرف شیما بوہڑ، بستی بوہڑ انوالی، فورٹ عباس، ۲۳ جنوری ۲۰۱۵ء

۷- ملنگی بوہڑ ولد شادو خان، بستی بوہڑ انوالی، فورٹ عباس، ۲۳ جنوری ۲۰۱۵ء

۸- مشتاق احمد ولد جنڈوڈا، مروٹ، ۲۶ مارچ ۲۰۱۴ء، پنوار کی معروف ۳۵ گوت یا شانیں جو ناڈ نے جلد اول صفحات ۱۱۱-۱۱۲ پر بیان کی ہیں وہ اس شجرہ نسب سے مطابقت نہیں رکھتیں تا

ہم *Census Reports of Rajputana, 1911, vol-I, p. 255* میں بھی پنوار گوت سے متعلق اختلاف پایا جاتا ہے۔

۹۔ مروٹ سنسکرت زبان کا لفظ ہے جس کے معنی ہیں موت۔ جس علاقے میں یہ واقع ہے اسے کبھی ماروتھل بمعنی موت کا علاقہ کہا جاتا تھا۔ دریائے ہاکڑہ کے جنوبی کنارے ملتان سے دہلی جانے والی قدیم تجارتی شاہراہ پر ایک بلند ٹیلے پر قلعہ مروٹ واقع ہے۔ اس کی قدامت کے لیے یہ فوک گیت توجہ طلب ہے۔

اُچاں کوٹ مروٹ دا تے تے تے وہے دریا

میں مچھلی دریا دی توں بگلہ بن کے آ

اس قلعہ کے اندر جین مت کا مندر اور شہشاہ اکبر کے دور حکومت کی ایک مسجد تھی۔ محمود غزنوی غالباً اسی راستہ سے فتح سومنات کے بعد واپس لوٹا۔ ناصر الدین قبایچہ حاکم اُچ اتش سے جنگ کے دوران مروٹ میں قیام پذیر ہوا۔ طہقناٹا ناصر کی مصنف منہاج سراج بھی یہاں قیام کر چکا ہے۔ ۱۹۴۹ء میں امیر مبارک خاں والی ریاست بہاولپور نے جیسلمیر سے بزور شمشیر قلعہ مروٹ حاصل کیا۔ آئین اکبری کے مطابق دو سو سوار اور ایک ہزار زیادہ فوج ایک قلعہ میں رہتی تھی۔ قلعہ مروٹ کے لیے دیکھیے: نور الزماں احمد اوج بحوالہ سابقہ، ص ۹۴-۱۰۶۔

Muhammad Rafique Mughal, *Ancient Cholistan: Archaeology and Architecture*, Ferozsons, Lahore, 1997, pp. 132-134. Major-General Shujaat Zamir Dar, edit, *Sites in the Sands of Cholistan*, Oxford University Press, Karachi, 2007, pp. 38-39

۱۰۔ جامع الحکایت کے حوالے سے ملک محمد دین نے *Gazetteer of the Bahawalpur*

State 1904, Sang-e-Meel Publications, Lahore, 2001, p. 32.

بیان کی ہے کہ سومنات سے واپسی پر محمود غزنوی صحرائیں سے گذرا (موجودہ چولستان) جہاں دو ہندوؤں نے اس کی رہنمائی کی اور تین دن صحرا میں گھمائے رکھا جہاں نہ پانی تھا اور نہ گھاس۔ انہوں نے محمود غزنوی سے کہا کہ ان کے سردار نے ایسا کرنے کا حکم دیا تھا اب تمہاری فوج کا ایک سپاہی بھی زندہ بچ کے نہ جاسکے گا۔ فرخی سیستانی جس نے سومنات کی فتح کا قصیدہ لکھا ہے وہ محمود غزنوی کی فوج کے شدید نقصان اور راستے کی دشواری کا ذکر کرتا ہے مگر اس قصیدے میں اس واقعہ کی طرف کوئی اشارہ نہیں ہے۔ اس حکایت کی تاریخی حیثیت جو بھی ہو لیکن یہ حقیقت ہے کہ اُس زمانے میں چولستان میں بھیل اور باوریا قبائل ہی آباد تھے۔ جو آج بھی چولستان میں آباد ہیں یقیناً بوہڑ قبیلہ کو خیر

پورٹامیوالی سے مروٹ آتے ہوئے انہی ڈاکوؤں کا سامنا کرنا پڑا ہوگا۔ مسعود حسن شہاب کی بیان کردہ یہ روایت قرین قیاس نہیں ہے کہ بوہڑ اور نانچ قبیلہ میں دشمنی ختم کرنے کے لیے بوہڑ قبیلہ کی ایک لڑکی کی شادی نانچ قبیلہ میں کر دی گئی جسے نانچ نے قتل کر دیا۔ جس کے نتیجے میں بوہڑ اور نانچ قبیلہ میں خونی معرکہ ہوا۔ 22 بوہڑ سرداروں کی قبریں آج بھی یہاں (مروٹ) موجود ہیں۔ مسعود حسن شہاب، بحوالہ سابقہ، ص ۴۱۹۔

۱۱۔ جس مقام پر ۲۲ بوہڑ شہید ہوئے وہاں بوہڑ قبیلہ نے ایک ٹوبہ بنا لیا جس کا نام ٹوبہ شہیداں رکھا گیا۔ جو خیر پور ٹامیوالی کے جنوب کی طرف بجانب مروٹ ۱۷ کلومیٹر کے فاصلہ پر واقع ہے اور اب بھی آباد ہے۔ مارچ سے مئی ۲۰۱۶ء تک اس ٹوبہ پر میلہ کا سماں تھا کہ دور دراز کے علاقوں سے لوگ اس ٹوبہ کے پانی کو آبِ شفاء سمجھ کر لے جاتے تھے۔ نیز محمد یٰسین ولد فیض محمد مروٹ، ۱۷ اپریل ۲۰۱۵ء۔

۱۲۔ ملک محبت علی بوہڑ اور ملک غلام حیدر بوہڑ پر مختصر نوٹ کے لیے دیکھیے :

Rizwan Ali, "Muslims Tribes of Cholistan: A Case Study of Bohar", Unpublished, M.Phil Thesis, Department of History, The Islamia University of Bahawalpur, 2015, pp. 50-52.

قلعہ موج گڑھ کے لیے دیکھیے : میجر جنرل شجاعت ضمیر ڈار، بحوالہ سابقہ، ص ۴۱-۴۳، بانی قلعہ موج گڑھ معروف خان کا مزار قلعہ کے قریب ہی کچھ فاصلہ پر واقع ہے اور شاہ رکن عالم ملتانی کے مزار سے مشابہت رکھتا ہے۔

۱۳۔ مشتاق احمد، بحوالہ سابقہ۔

۱۴۔ چولستان میں بوہڑ برادری کے کنوؤں اور ٹوبہ جات نیز عارضی اور مستقل رہائش کے لیے دیکھیے رضوان علی، بحوالہ سابقہ، ضمیرہ نمبر ۲۱۔

۱۵۔ محمد حفیظ الرحمن حفیظ، نوکر کرام، بہاولپور، ۱۹۳۷ء، ص ۸۷-۸۸، احمد غزالی، بحوالہ سابقہ، ص ۳۸۵۔

۱۶۔ مولانا رکن الدین، مقامیں الحبالس، الفیصل ناشران و تاجران کتب لاہور، اکتوبر ۲۰۰۵ء، ص ۳۲۳۔

۱۷۔ خانقاہ شریف (بہاولپور) سے تقریباً ۸ کلومیٹر دور بستی علی اصحاب میں یہ قبریں واقع ہیں۔ تفصیل کے لیے دیکھیے :

Sabir Iqbal, "Ghost Shrines of Cholistan: A study of Superstitious culture", Unpublished, M.Phil Thesis, Department of History, The Islamia University of Bahawalpur, 2013, pp. 21-22.

محمد حفیظ الرحمن حفیظ، بحوالہ سابقہ، ص ۷۱۔

۱۸- ہیلو رانیاں مٹھوا بنگلہ تحصیل یزمان (بہاولپور) کے جنوب میں چک نمبر BRB/۱۰۷ میں واقع ہے۔ ہیلو رانیاں کی حکایت لاہور کی بی بی پاکدامن کی حکایت سے ملتی جلتی ہے۔ تفصیل کے لیے دیکھیے: صابراقبال، بحوالہ سابقہ ص ۲۳-۲۴، چولستانی ہندو سچے کی جھنڈ (نومولود سچے کے سر کے بال منڈوانا) ہیلو رانیاں کے مزار پر جا کر کرتے ہیں اور وہاں خیرات کرتے ہیں۔ تفصیل کے لیے دیکھیے:

Kashif Jamil, "Hindu tribes of Cholistan: A Cultural Anthropology", unpublished, M.phil Thesis, Department of History, The Islamia University of Bahawalpur, 2013, pp. 4, 21.

۱۹- ملنگی بوہڑ بحوالہ سابقہ۔

۲۰- چولستانیوں میں یہ روایت مشہور ہے کہ حضرت علیؑ یہاں (مروٹ) تشریف لائے اور جس پتھر پر انہوں نے نماز ادا کی اُس پر آپؐ کے ہاتھ، پاؤں، پیشانی اور گھٹنوں نے نشانات موجود تھے۔ چولستانی اس پتھر کو متبرک خیال کرتے تھے۔ اب یہ پتھر موجود نہیں۔ یہاں ایک سفید پتھر کا ٹکڑا بھی تھا جس کے بارے میں کہا جاتا ہے کہ ایک دفعہ کسی بزرگ نے چرواہے سے اونٹنی کا دودھ مانگا مگر ناپسند قرار دیکر واپس کر دیا جو پتھر بن گیا۔ کہا جاتا ہے کہ تب سے اونٹنی کے دودھ کا مکھن نہیں بنتا۔ دیکھیے: ملک محمد دین بحوالہ سابقہ ص ۱۷۵، صابراقبال، بحوالہ سابقہ، ص ۲۷-۲۸۔

۲۱- کہا جاتا ہے کہ تقسیم ہند سے قبل بوہڑ کچے یا کچے گھر نہیں بناتے تھے بلکہ جھونپڑیوں میں رہتے تھے یہی وجہ ہے کہ جمال الدین شہید کے مزار پر چھت نہ تھی جو قیام پاکستان کے بعد بنائی گئی۔ بلوچستان کے عمرانی قبیلہ کے بارے میں کہا جاتا ہے کہ وہ گھر کی چھت کو پلستر نہیں کرتے تھے کیونکہ ان کے آباؤ اجداد میں کوئی شخص پلستر شدہ چھت کے نیچے آکر مر گیا تھا۔

The Primitive Culture of India: Lectures delivered in 1922 at the School of Oriental of Study, Univeristy of London.

۲۲- ملک صابر چک نمبر HR/۳۱۴، مروٹ، ۲۹ مارچ ۲۰۱۵ء۔

۲۳- محمد حفیظ الرحمن حفیظ، بحوالہ سابقہ ص ۴۸، یہ بھی کہا جاتا ہے کہ کھنڈو ایک عورت پر عاشق تھا اس کے رشتہ داروں نے اُسے قتل کر دیا۔

۲۴- قلعہ پھولڑہ ایک قدیم قلعہ ہے جہاں بدھ مت اور جین مت کے آثار پائے جاتے تھے اب اس کے آثار ختم ہو چکے ہیں۔ بقول ٹاڈ اس قلعہ کا سردار جو لاکھا پھولانی کے نام سے مشہور تھا اس کی حکومت پھولڑہ سے دریائے ستلج تک تھی۔ مزید تفصیل کے لیے دیکھیے: ٹاڈ،